

LECTIO DIVINA

IL-WIEHED U TLETIN HADD

MATUL IS-SENA (SENA Ċ)

Lq 19,1-10

[Lq:19:1-2] Ġesù daħal Ġeriko u kien għaddej mit-triq. Mela jkun hemm raġel, jismu Żakkew; dan kien wiehed mill-kapijiet tal-pubblikani, u kien ghani.

« *Ġeriko* » : Hija belt li wara li l-ħitan tagħha ġew imfarrka kellha fuqha s-saħta ta' Ġożwe' : « Mishut il-bniedem quddiem il-Mulej li jfettillu jibni din il-belt » (Ġoż 6,26). Hija l-post fejn l-agħma jinsab bilqiegħda (18,35), id-destinazzjoni ta' dak li waqa' f'idejn il-ħallelin (10,30). Ġesu' jidhol f'relazzjoni ma' l-emarginat, ma dak li huwa 'mishut'.

« *raġel* » : Ġesu' jara fih il-kundizzjoni li huwa persuna umana, mentri l-oħrajn jaraw delinkwent.

« *kien wiehed mill-kapijiet tal-pubblikani, u kien ghani* » : Il-pubblikani kienu jiġbru t-taxxi għar-Rumani u jkomplu jisolhu li-ċittadin halli bil-bqija tal-flus jistagħnew huma. Kienu s-simbolu tal-midnebbpubbliku. Luqa jirrakkonta din il-verita' għal 11-il darba : Eżempju « Il-Farizej u l-kittieba shabbhom bdew igemgmu mad-dixxipli tiegħu, u qalulhom : 'Dan il-għala tieklu u tixorbu mal-pubblikani u l-midinbin ?' » (Lq 5,30-32).

« *kien ghani* » : Ġesu' jgħid : « Ħazin għalikom intom l-għonja għax il-faraġ tagħkom ħadtuh » (Lq 6,24). Fir-rigward taż-żagħżuġh ghani qal : « ehfef li ġemel jgħaddi minn għajn ta' labra milli wiehed ghani jidhol fis-Saltna t'Alla » (18,25). Fil-każ ta' Żakkew dan kollu ma sehħ għax filwaqt li ż-żagħżuġh kien qed jistahba taħt il-qoxra : « Jiena dan kollu ili nharsu minn zghoziti » (18,21), Żakkew kien midnebbpubbliku. Il-midinbin pubbliċi, dejjem esposti għad-disprezz tal-oħrajn, setgħu jgħixu l-umilta' frott tal-umiljazzjoni li kienu jgħorru fuqhom u kien faċli għalihom li joħolqu fihom dik il « qalb niedma u sogħbiena ». (Salm 51,19) li twassalhom jibdlu ħajjithom fir-rigward t'Alla, tal-oħrajn u tagħhom infushom.

[Lq:19:3-4] Kellu xewqa li jara min kien Ġesù, imma ma setax minhabba l-folla, billi kien raġel qasir. Ghalhekk mar jìgri 'l quddiem u xxabbat ma' sigra tat-tin selvaġġ, ghax minn dik in-naha kien se jghaddi.

« *Kellu xewqa* » : L-umiljazzjoni li kien iġarrab mill-kundizzjoni li kien raġel qasir u li kien disprezzat minn kulhadd għenitu biex tikber fih ix-xewqa li jiltaqa' ma' Ġesu'.

« *jara min kien Ġesù* » : L-ġhama tas-silta ta' qabel (ara 18,41) ried sempliċiment 'jara' lil Ġesu'. Imma Żakkew ried jara 'min kien' Ġesu', ried isir jafu fil-profond.

« *minhabba l-folla* » : Il-folla kienet ta' tfixkil għalih kif kienet fil-każ tal-ġhama (ara 18,39). Żakkew ifittex lil Ġesu' bil-limiti u permezz tal-limiti tiegħu (midneb pubbliku/folla). Meta wiehed jippretendi li huwa 'sewwa' quddiem il-Mulej inkun qed jitlef l-'*kairos*', il-mument decisiv tal-laqgħa vera ma' Ġesu'.

« *mar jìgri 'l quddiem* » : Ix-xewqa twasslu jmur jìgri - *prótreacho*, imsemmija darba oħra biss fil-Vangelu : « It-tnejn (Pietru u Ġwanni) grew flimkien lejn il-qabar » (Ġw 20,4).

« *xxabbat ma' sigra tat-tin selvaġġ* » : Biex jilhaq l-iskop tiegħu Żakkew ma beżax jidher ridikolu min-nies : bniedem magħruf bħalu u f'ċerta pożizzjoni.

[Lq:19:5-6] Ġesù, kif wasal hemm, hares 'il fuq u qallu: "Żakkew, isa, inzel minn hemm, ghax illum jehtiegħi noqghod ghandek." Dak niżel bla telf ta' zmien, u kollu ferhan laqghu ghandu.

« *hares 'il fuq u qallu:* » : Huwa skopra li Ġesu' kien qed ifittex lillu qabel ma kien qed ifittxu huwa stess : « Mhux intom għażiltu lili, imma jien għażilt lilkom » (Ġw 15,16). « Hu li jħares 'l isfel, lejn is-smewwiet u lejn l-art » (Salm 113,6) jumilja ruħu (Fil 2), did-darba jgħolli ħarstu lejn dak li tela' 'l fuq biex jiltaqa' miegħu.

« *Żakkew, isa... illum* » : Ix-xena trid isseħħ 'malajr'. Għal Luqa « illum » hija kelma ċentrali. Tissemma fit-twelid « Illum tweldilkom salvatur (2,11) u wkoll fil-mewt ta' Ġesu' : « Illum tkun fil-Ġenna miegħi » (23,43).

« *jehtiegħi* » : (deġ użat 18-il darba f'Luqa). Għal Ġesu' kien meħtieġ li Ġesu' jwettaq ir-Rieda tal-Missier li l-bnedmin kollha jsalvaw.

« *noqghod ghandek* » : Mhix waqfa ta' malajr (*ménein*) imma li tfisser 'toqgħod/tibqa', l-istess verb użat fil-ġrajja ta' Għemmaws : « huma ġagħluh jibqa' magħhom » (24,19). Sa issa kienu preżenti verbi li juru moviment : *daħal, għaddej, mar jìgri, ixxabbat...* Meta sseħħ il-laqgħa ma' Ġesu' jidhlu l-verbi statiċi : *noqgħod, laqgħu, jistrieħ*.

Ġesu' ma qallux : 'Inżel malajr għax irrid nikkonvertik'. Huwa joħloq l-ispazju ta' fiduċja u liberta' fejn il-persuna ma tħossix għadikata u mbeżża'. Mhijiex il-konverżjoni li tiġi l-ewwel imma l-maħfra. Żakkew hassu maħfur, milqugħ, aċċettat. L-istess kif ġara fl-istorja tal-Iben il-Ħali : il-Missier jimlieh bil-bews qabel ma huwa stqarr htijietu (ara 15, 11-32).

« *kollu ferhan* » : Għal Luqa d-dixxiplu huwa bniedem ferhan : « ifirħu u aqbzu bil-ferħ, għax araw, hlaskom kbir fis-sema » (6,23). Fis-Salm ukoll insibu : « Roddli l-hena tas-salvazzjoni tiegħek » (Salm 51,14).

« *laqghu għandu* » : Il-qofol tal-ħelsien jinsab fil-fatt li l-qalb tilqa' lil Ġesu' (ara 2,28 ; 8,15 ; Ġw 1,11-12).

[Lq:19:7-8] In-nies, meta rawh, lkoll bdew igemgmu bejniethom u jgħidu li għand wiehed midneb dahal jistrieħ. Imma Żakkew, wieqaf, qal lill-Mulej: "Ara, Mulej, nofs ġidi se nagħtih lill-foqra, u jekk jien qarraqt b'xi hadd inroddlu għal erba' darbiet iżjed."

« *lkoll bdew igemgmu bejniethom* » : Ma setgħux jaċċettaw il-fatt li « Alla jrid li l-bnedmin kollha jsalvaw » (1 Tim 2,4) u jibda proprju minn dawk li għall-oħrajn huma meqjusa bħala mitlufa (ara 15,6.9.24.32).

« *Ara, Mulej, nofs ġidi se nagħtih lill-foqra* » : Jindirizza lil Ġesu' bħala 'Mulej' li huwa att ta' fidi fih. Huwa jimpenja ruhu li jwettaq ġest konkret li jirrigwardja l-għana, il-materja u d-destinatarji tad-dnub, dawk il-persuni li huwa seraq. Jieqaf fuq id-dnub u jrid bidla fih, b'ġest favur il-ġustizzja u l-kondiviżjoni. Offra iżjed milli l-liġi kienet titolbu jagħmel biex ipatti (ara Num 5,7 ; Lev 5,20-26). Ifisser li kieku kellu jagħmel hekk Żakkew kien ser jiftaqar, jagħti « kulma kellu biex jgħix » (ara 21,4). Ma tistax tinħoloq relazzjoni tajba ma' Ġesu' mingħajr ma tinħoloq relazzjoni tajba mal-oħrajn.

[Lq:19:9-10] Qallu Ġesù: "F'din id-dar illum dahlet is-salvazzjoni, għax dan ir-raġel ukoll huwa bin Abraham. Għax Bin il-bniedem ġie jfittex u jsalva l-mitluf."

« *huwa bin Abraham* » : Mhuwiex biss bniedem, imma wkoll membru tal-komunita' tal-fidi, iben mqajjem mill-ġebel tad-dnub : « Alla, minn dan l-istess ġebel jista' jqajjem ulied lil Abraham » (3,8).

« *Bin il-bniedem* » : Jitkellem minnu nnifsu fit-tielet persuna. Jiehu d-distanza biex ipoġġi fiċ-ċentru lill-bniedem salvat, għax « Jien mhux il-ġust ġejt insejjah, iżda lill-midinbin għall-indiema » (5,32 ; ara wkoll Ezek 34,16). Is-salvazzjoni tista' tidhol illum, issa, f'kull mument. jekk wiehed jagħmel tiegħu l-kliem ta' Pawlu : « Kristu Ġesu' ġie fid-dinja biex isalva l-midinbin, u fosthom lili l-ewwel wiehed » (1 Tim 1,15).

GħAR-RIFLESSJONI: La salvezza non e' avvenuta in modo automatico; e' stata offerta, si', gratuitamente, ma Zaccheo ha dovuto *accoglierla* nella sua casa. Solo cosi' ha finalmente scoperto quella gioia vera che andava disperatamente cercando. A questo punto ecco che l'amore genera altro amore: Zaccheo, amato gratuitamente, si rende conto che esistono altre persone che hanno bisogno di amore. Si ricorda dei poveri. (***Fernando Armellini***)